

፩ ሰንበት ዘክረምት ዘዘርእ

ሰነ 26 2003 ዓ.ም (ሓምሌ 3 2011)

መዝሙር ዘክረምት፡ ደምፀ እገሪሁ ለዝናም. ።

ንባባት፡ 1ቆሮ 15፡33-51፥ ያዕ. 5፡16-ፍ፥ ግ.ሓ. 27፡11-21፥ ሉቃ 8፡1-22

ምስባክ፡ ዘይገለብቦ ለሰማይ በደመና ወያስተዴሉ ክረምተ ለምድር፥ ዘያበቁል ሣዕሪ ውስተ አድባር። “ንሰማይ ብደመና የጎልብብ፥ ንምድሪ ዝናም የሰናድወላ፥ ኣብ ጎበታት ሣዕሪ የብቁል”። ናይ ኩሉ ምንጪ ኣምላኽ እዩ ስለዚ ንኹሉ ክህበና ክንልምኖ ይግብእና።

መዝሙር፡ “ዝናም የድምጽ እሞ እንክዘንም ጥሙያት ይጸግቡ፥ ድኻታት ይሕጎሱ. . . ንሰንበት ብሰላም ቀደሳ ኣብ ዓዓመት ክረምቲ ይኸፍተላ”። ዝናም ብባህሪ ኣብ ተስፋ እዩ ዝወስድ። ዝናም እንተሎ ኩሉ ሕይወት ይረክብ ሰብ መጻኢ ሕይወቱ ንዓመት ዝኸኖ ቀለብ ይትስፎ። እንስሳታት ይሓውያ ከምኡ ኣም በረኻን ካልእ ኣትክልትን ይጥጥዕ ከምኡ ከፍሪ ይዕምብብን ይፈርን ስለዚ እዋናት ዝናም ንኹሉ እዩ ዝጽቡቕ።

ኣብ ስርዓት ሉጡርግያና ካብ ሰነ 25 ~ ሓምሌ 15 ድርሰ በዐተ ክረምት “ምእትው ክረምቲ” ተባሂሉ ይጽዋዕ። ጊዚኡ ከም ዝሕብር እግዚአብሔር ምሕረቱን ሓይሉን ብናይ ባህሪ ተፈጥሮ ከምዘርኢ ከመልክት ኢሉ ብዛዕባ ደመና፥ መብረቕ፥ ዘርኢ እናጠቐስ ይነግር። ኩሉ ፍጡር በብመልክዑ ጥበብ እግዚአብሔር ብዝተፈላለየ መገዲ ይገልጽ። ወቕትታት ብዝያዳ ሓልዮት ኣምላኽ ይገልጹልና። እዋናት ክረምቲ ናይ ኣምላኽ ህያብን ጸጋን ብዝውሃበና ምልክት ብቐሊል ክንርእዮ ንክእል። ሓረስታይ ዝናም እንተ ረኸበ ተምስገን ኢሉ ንኣምላኽ የመስግን፥ ከምኡ ዝናም እንተ ደንጎየ ኣብ ኢድ ኣምላኽ ምጂኑ ኣሚኑ ንኣምላኽ ክተዓረቕ ብዝተፈላለየ መገዲ ይምህለል ይልምን። ኣብ ኩሉ ኣምላኽ ቀንዲ ገርና ንርእዮ። እዋን ክረምቲ ግብሪ ኣምላኽ ክነስተንትን ይሕግዘና።

ኣብ እዋናት ክራማት እንዕዘቦ ነገራት ብእተተሓሓዘ መገዲ ክዓብዩ ክልምዑ ከፍርዩ ንርኢ። ዘርኢ ይዝራእ ይኹስኮስ ይፈሪ ይዕጸድ። ምስኡ ሓረስታይ ኩሉ እቲ ካብኡ ዘድልዮ ይገብር። ኩሉ ከም ዝጸዓሮ የፍሪ ብፍላይ እቲ ካብኡ ዝድለ ነገራት ምስ ገበረ ዝተረፈ ኣብ ኣምላኽ ይሓድጎ። እዋናት ክረምቲ እምብኣር ንመንፈሳዊ ሕይወትና ክነስተንትን ዓቢ ሓገዝ ኣልኦ። ምስ እዚ ኣተሓሒዝና ብመንፈሳውነትናን ምስ ኣምላኽ ዘሎና ርክብን ክነዕብዩን ክንኩስኩሶን ከም ዝግብእና ክንሓስብ ዕድል ይኸፍተልና።

ቃል ቅዱስ መጽሓፍ ንሎሚ ዝንብብ ኩሉ ብኣምሳል ዘርኢ ገሩ ቃል ኣምላኽ ከመይ ገሩ ኣብ ልባትናን ሕይወትናን ከም ዝዝራእን ንሕና እውን ነቲ ዝዝራእ ከመይ ገርና ኣብ ፍሪ ከበጽሕ ከም እንሕግዝን ገሩ ይነግረና። እግዚአብሔር ንቃሉ ከም እንፈሪ ገሩ ፈጠሩና፥ ኣብ ልብና ቃሉ ክሓድር እንከሎ ሽዑ እቲ ፍሪ ይርኢ። ሰብ ዘየፍሪ ዝኸውን ንቃል ኣምላኽ ቦታ ከሊኡ ኣብ ናይ ካልእ ነገራቱ ጥራሕ ከቶክር እንከሎ እዩ። ናይ ሎሚ ቃል ኣምላኽ ነዚ ዘዘኻኸር ኮይኑ ንረኽቦ። ቅዱስ ጳውሎስ ኣብ ቀዳመይቲ መልእኽቱ ናብ ሰብ ቀሮንጦስ ንሎሚ ዝተነበት ነቲ ኣብ መንጎ ሰብ ቀሮንጦስ ብዛዕባ ትንሣኤ ሙታን ዝርኢ ዝተፈጥረ ዘይምርድዳእ ኣልዒሉ ይዛረብ። ብስሩዕ

ዘረባን መርትዖን ገሩ እናአነጻጸረ ነቲ ኣብ 15:35 ዝቐረበ ሕቶታት መልሲ ይህበሉ። ኣብ 15:1-11 ዘሎ ሙታን ከምዝትንሥኡ ገሊጽዎ ስለ ዘሎ ሕጂ ባህሪ ናይ ዝተንሰኤ ሰውነት እዩ ዝገልጽ።

መጀመርያ ዝገልጸ ኣብ ናይ ሓደ ዘርኢ ዝርኣ ለውጥን ኣገባብን እዩ። ዘርኢ ሰውነት ኣልኦ ማለት ምስ ተዘርኣ ዝመውት እሞ ሓዲስ ፈልሲ የብቁል ከይሞተ ክበቁል ኣይክእልን እዩ። ከምኡ-ምድራዊ ሰውነትና ምስ ሞተ እሞ ምስተቐብረ ይቕይር፤ እቲ ዝተንሰኣ ሰውነት ካብቲ ዝሞተ ሰውነት ይወጽእ። ከምቲ ሓደ ዘርኢ ካብቲ ሓዲስ ዝፈረየ ዘርኢ ዝፍለ ግን ከኣ እቲ ሓዲስ ካብቲ ኣረጊት ዝበቁል ከምኡ ኸኣ ሰውነትና ካብቲ መዋቲ ሥጋና ዝወስዶ ዘልኦ እንተኾነ ሓዲስ ባህርን መልክዕን ይወስድ። ኣብ ወንጌል ዮሐንስ 12:24 “ፍረ ስርናይ እንተ ዘይሞተት በይና እያ እትነብር እንተ ሞተት ግን ብዙኅ ፍረ ከም እትፈሪ ብሓቂ ብሓቂ እብለኩም ኣሎኹ” ዝብል ነንብብ። ምስ ሞትና ምድራዊ ሰውነትና በራሲ፤ ግርማ ዘይብሉ ኣብ ድኻምነትን ግዙፍ ነገራትን ዝተመስረተ ምጂኑ ንርኢ። እቲ ዝተንሰኤ ሰውነት ግን ጨረሹ ዝተቐየረ ዘይመውት፤ ግርማ ዘልኦ፤ ብመንፈስን ሓይልን ዝተንሥኤ ምኻኑ ንኣምን።

ቅዱስ ጳውሎስ ባህርያት ዘርኢ ምስቲ ኣብ ደቂ ሰባት ድሕሪ ሞት እንኾና እናአነጻጸር ይዛረብና። ዘርኢ ክፈሪ ክመውት ኣልኦ ክሓልፎ ዝግብኦ ጉዕዞ ኣልኦ። ኣብ መሬት ክድፈን ኣብኡ መሽሚሹ እቲ ላዕላይ ቆርበት መይቱ ሓዲስ ፍረ ካብኡ ይበቁል። ናይ እቲ ቀዳማይ ዘርኢ ሞት ነቲ ዳሕረዋይ ፍረ ሕይወት ይህቦ። ከይሞተ ክፈሪ ኣይክእልን እዩ። ኣብ ናይ ደቅ ሰብ ሕይወት ከኣ እዚ እዩ ዝገጥም ኣብ ጊዜ ሞት። ንመውት እንተኾነ ጭሪሽና ኣይንልወጥን ኢና በራሲ ሥጋና ዘይበርስ ባህሪ ይለብስ። ቃል ኣምላኽ ከም ዘርኢ ኣባና ይዝራእ ክሕድስና ክቕይረና ኣባና ለውጢ ክመጽእ ኣልኦ። ቃል ኣምላኽ ኣብ ልብና ሓዲሩ ለውጢ እንተ ዘየምጽኣልና ከምቲ ሓደ ዘርኢ ከይተዘርኣ ንዓመታት ዝጸንሕ ከምኡ ቃል ኣምላኽ ከየፍረየ ንዓመታት ይጸንሕ። ኣብ ወንጌል ኢየሱስ ንኣርድእቱን ህዝብን ብምሳሌ ገሩ ብዛዕባ ሓደ ክዘርኣ ዝወፈረ ሰብ ይዛረብ። ኣብቲ ምሳሌ ወላ እኳ ኩሉ ኣየፍሪ እምበር ምስቲ ኩሉ ዝተፈላለየ መሽላእታ ካብቲ ዝተዘርኤ ገለ ዓብዩ ጽቡቕ ፍረ ፈርዩ እዩ።

ኣብዚ ምሳሌ ነቲ ኢየሱስ ዝሰብኮ ዝነበረ ቃል ኣምላኽ እዩ ዘመልክት። እቲ ኢየሱስ ዝሰበኾ ኣብ ሓዋርያትን ኣብቶም ዝተቐበላኦ ኣንስቲ ድሮ ፍረ ከፍሪ ጀሚሩ ነሩ እዩ ኣብዚ ምዕራፍ እተን ኣንስቲ ንኢየሱስ ዝስዕባ ዝነበሩ ኣብኣን ዓቢ ተኣምራት ዝገበረልን ዘሕወየን እየን በዚ ኸኣ የገልግልኦን ይኸተልኦን ስለ ዝነበሩ ይጥቀሳ። ኢየሱስ ነቶም ህዝቢ ክሰምዑ እሞ ከፍርዩ ይነግሮም። ብምእማንን እምነቶም ኣብ ግብሪ ብምውዓልን ብቕጻሊ ንዝንነፎም ጸገማት ይኹን መሽላእታ ተጻዊሮም ፍረ ከፍርዩ ከምዘለዎም ነጊርዎም።

መሬት ከፍሪ ቅድሚ ዘርኢ ድኹዒ ምጽጋእ ከምኡ ነቲ መሬት ብኩሉ ምስንዳው የድልዮ። ድሕሪኡ ማይ ክጸግብ እሞ ኣብ ጸግቢ ክትዘርኦ የድሊ፤ ዘርኢ እውን ኣቕዲሙ ክሕጸብ ነቕዝ ዘይተንከፎ ጽሩይ ክኸውን ኣለዎ ነዚ ኹሉ ዝረኸበ ዘርኢ ወንጌል ከምዝብሎ 30፣ 60፣ 100 ይፈሪ ይብለና። ቃል ኣምላኽ ኣባና ከፍሪ ክንሓልፎ ዝግብኣና ጉዕዞ ኣሎና። ብስም ደለናዮን ሰማዕናዮን ፈጺምናዮ ማለት ኣይኮነን። ቃል ኣምላኽ ኣብና ከፍሪ ሰሚዕና ክንክእል ኣሎና፤ ምስ ሰማዕና ኸኣ ክንፍጽሞ ይግባእ። ኣባና ከፈሪ ፍቓደኛታት ክንከውን ከምኡ ካልኦት ከማና ከፍርዩ

እጃምና ክነበርክት ዝክአለና ክንገብር ኣሎና። ከምቲ ጽቡቕ መሬት ዘፍርዮ ንሕና እውን ክነፍሪ ንቃል ኣምላኽ ዝበቐዕ ሕይወት ክንለብስ ክንጽዕር ይግብአና።

ቃል ኣምላኽ ብምስማዕ ቅዱስ መጽሓፍ ብምንባብ ከምኡ ብጥዑያት ሰባት ኣቢሉ ብዝመጸና ምኽሪ ክንሰምእ ንኸእል። ኣምላኽ ብቤተ ክርስቲያን ገሩ ኩሉ ጊዜ ይዛረበና፣ ብቅዱሳን ነግሩ ድላዩ ይገልጸልና። ከም ብዓል ርእሰ ሊቃነ ጳጳሳት ዮውሓንስ ካልኣይ ማዘር ተረዛ ዝኣመሰሉ ናይ ዘመና ቅዱሳት እዮም ኣምላኽ ብኣኣቶም ገሩ ድላይ ገለፉልና። ኣብ ሃሃገሩ ቃል ኣምላኽ ዝነግሩ ቅዱሳን ኣለዉ። ነቲ ኣምላኽ ዝብሎ ክንቕልበሉ ከሎና ኣባና ፍሪ ይፈሪ።

ምሳሌ ናይ ሉቃስ ሰለስተ ክፍልታት ዝሓዘ እዩ። 1. እቲ ምሳሌ ከምዘልኦ (8:4~8) ከምቲ ዝንገረና ታሪኽ ክንርእዮ ከሎና፣ 2. ኢየሱስ ብምሳሌ ዝተዛረበሉ ምኽንያት ይገልጽ(8:9~10) ናይ ዘመኑ ኣዘራርባ ተጠቂሙ ብምሳሌ ይዛረቦም ነሩ፣ 3. ናይ እቲ ምሳሌ መግለጽን (8:15) ይህብ። ኢየሱስ ትርጉም ምሳሌ ዘርዚሩ ንሓዋርያቱ ይነግሮም። ሎሚ እውን ብቲ ናይ ዘመና ነገራት ከም እንርድኦ ገሩ ብቤተ ክርስቲያን ይዛረበና። ቃል ኣምላኽ ሎሚ ብዝተፈላለየ መጋብሪታት ናይ ዘመና ይንገረና እዩ ብኣንጻሩ ከኣ ንቃል ኣምላኽ ከይንሰምዕ ዝጽዕር ኣሎ። ዘመናዊ ተክኖሎጂ ናይ ዘመና ዓቢ ዕንቅፋት ድሕነት ዝኾነሉ እዋን ኣልኦ። ኩሉ ካብ ኣምላኽ ዘርሕቕን ንህላዌ ኣምላኽ ዝነጽግን ኢና እንርኢ። ሰባት ኣብ ጸልማት ክነብሩ ኣልቦ ኣምላኽ ክነግስ ዝጽዕሩ ውሑዳት ኣይኮኑን። ቃል ኣምላኽ ጽውጽዎይ ተባሂሉ ዝንጸገሉ እዋን ኢና በጺሕና ዘሎና። ካልእ ጋንታ ኸኣ ንቃል ኣምላኽ ዋንኡ እንከልኦ ከምዚ እዩ ዝብሉ ብናቶም ርድኢትን ድለትን ዝተርጉምዎ ውሑዳት ኣይኮኑን። ኣምላኽ ሓልፍነት ንቤተክርስቲያን ሂብዎ እዩ። መንፈስ ቅዱስ መሪሕዎ ዝበለትና ሓቂ እዩ ንኣምና። ካልእ ዝበለ እንተበለ ክንኣምኖ ዮብልናን ምኽንያቱ ልዕሊ መንፈ ቅዱስ ዝኾነ ኣካል ክገልጸ ዝኸእል ስለ ዘየሎ።

ኢየሱስ ናይ ሕይወት ኣም ኩሉ ብቕጻሊ ቃሉ ይሰደልና እዚ ኸኣ ብቅዱስ መጽሓፍ ወይ ከኣ ብካልኦት ገሩ ብሕይወቶምን ግብሮምን ገሩ ድላዩን ክንገብሮ ዝግብአና ይገልጸልና። እቲ ብመልክዕ ዘርኢ ኣብ ልብና ዝዝራእ ክዓቢ ኣብ ፍሪ ክበጽሕ ናታትና ተራ የድልዮ። ነዚ ኣብ ዘርኢ እንተ ረኣናዮ ክዓብን ኣብ ፍሪ ክበጽሕን ኩሉ ጊዜ ክንሕልዎ ይግብአና። ነፍስ ወከፍ ዘርኢ ክትዓብን ከምኡ ሓዲስ ሕይወት ክትህብ ተኸእሎ ኣልኦ። ቃል ኣምላኽ ፍሪ ክህልዎ ኣብ ናይ ሰባት ርድኢትን ድለትን ናይ እቲ ኣብኡ ተታሒዙ ዘሎ ምስጢር ቃል ተሳትፎ ይደሊ። ኣብቲ ግዙፍ ነገር ተኸእሎ መንፈሳዊ ነገር ኣሎ። ኣብ ናይ ሓደ DNA ናይ ዝኾነ ነገር ተኸእሎ ናይ ምዕባይን ምፍራይን ኣሎ። ከምኡ ኣብ ነፍስ ወከፍ ምስ ቅዱስ መጽሓፍ ኣብ ዝተራኸብናሉ ከምኡ ኣብ ሓደ ሰናይ ግብሪ ኣብ ዝውፈርናሉ እዋን ኣብ ነፍስና ኣብ ናይ ክርስቶስ ኣምሳል ናይ ምዃን ተኸእሎ ኣሎ። እንተኾነ ኣብቲ ባይታ ዘሎ መሬት ክንደናይ ፈኩስን ከፍሪ ዝኸእል ምኽኑ ኣብኡ እዩ ዝምስረት። ኣእምሮና ልብና ክሳብ ክንደናይ ንቐል ኣምላኽ ክቕበል እም ኣብኡ ክበቁል ክፉት እዩ ኣልና ሕይወትና ክንርኢ ኣድላዩ እዩ።

ቃል ቅዱስ ሉቃስ ኣብ ዕምቕ ልብና ኣእቲና ንቃል ኣምላኽ ክነፍሪ ከምዘሎና ኣግሂዱ ይነግረና። ኣብ ጉዕዞ ክነፍሪ እናጸዓርና እንከሎና ዝዕንቅፍ ካብቲ ቀንዲ መገዲ ዘውጽእ ብዝተፈላለየ ነገራት ክገጥመና እዩ። ነቲ ሒዝናዮ ዘሎና ሰናይ ነገርን ሓቀኛ ነገርን ክንኣድግ ዝጸብኡና ካብ ርእስና ጀሚርና ውሑዳት ኣይኮኑን። ዓለምና ምቁር መርዚ ሒዛ ዓንቃፊት ጉዕዞና ኮይና ከምዘላ ርኣየላይ ዘየድልዮ ግሁድ ነገር እዩ። ብዙሓት ጣዕሚ ዓለም ልቦም ኣደንዚዙ ካብ ኣምላኽ ኣርሒቕዎም

ዝርከቡ ውሑዳት አይኮኑን። ስለዚህ ንቃል አምላኽ አብ ልብና አሕዲርና ጽቡቅ ፍረ ክነፍሪ ናይ ኩሉ ጊዜ ጻዕሪ የድልየና። ዘርኢ ከበቁል ከፈሪ ድኹዲ ኩስኮሳ ከምኡ ሓለዋ የድልዮ ከምኡ ቃል አምላኽ አባና ፍረ ክህልዎ ዘድሊ ምስድንዳው ከምኡ ጋሻ መንፈስ ከይአትወና ሓለዋ ምስትውዓል የድልየና።

ንቃል አምላኽ ክንሰምዖ ክነፍሪ ጽሑው ቦታ ሓጋዚ እዩ።

ጎይታና ኢየሱስ ክርስቶስ አብ ወንጌል ከም እነንብቦ ንሓዋርያቱ ምሉእ መዓልቲ አብ ስብከትን አገልግሎትን ምስ ወዓሉ ምሸት አብ ጽምዊ ቦታ አብ በረኻ አብ ጎቦ ወይ አብ ሓደ ውሱን ቦታ ወሲዱ የዕርፎም ከም ዝነበረ ንርኢ። ካብቲ ዕለታዊ ሕይወቶም ወጺኦም ምስ ሰማያዊ አብኦም ከመይ ገሮም ከም ዝራከቡ ይነግሮም ነሩ። አብ ጽምዊ ቦታ ምኻድ። አብ ጌተሰማኒ አብ ጽሑው ቦታ ከም ዝጸለየ አብ ወንጌል ነንብብ፤ አብ ደብረ ታቦር ምስ ሰለስተ ሓዋርያት ምስ አብኡ ክሃረብ እቶም ሰለስተ ሓዋርያት ርእዮም ነዚ ዝረአየ ጴጥሮስ አብዚ ምንባር ይሕሸና እናበለ ምንዮቱ ገሊጹ። እግዚአብሔር አብ ጽምዊ ቦታ ክንረኽቦ ይደልየና። ነዚ መሰረት ገሮም ገዳማት አብ ሃገርና አብ ጎቦታት፤ አብ በረኻታት ብቐሊል ዝኾነ ሰብ ከይክዶ ኢሎም አብ ፍሉይ ቦታ ተደኩኖም ንረኽቦም። አብ ቅዱስ መጽሓፍ ጎቦ ቦታ እግዚአብሔር እዩ። ሙሴ ዓሰርተ ትእዛዛት አብ ደብረ ሲና ተቐቢሉ። ንሓዋርያት ክፍለዮም እንክሎ አብ ደብረ ዘይቲ ወሲዱ ተፈልይዎም። አብ ርድኢት ቅዱስ መጽሓፍ ጎቦ ሓፍ ዝበለ ቦታ እግዚአብሔር ዝርከቦ ቦታ እዩ። ሎሚ ጎቦ አይኮነን ዝደሊ ዘሎ ነቲ ብሓጢአት ዓሚቕ ዘሎ ሕይወትና ማሕደሩ ክንገብሮ እሞ ብርሃና አብ ቅድሚ ኩሎም ክበርህ እዩ ዝደሊ ዘሎ። ብርሃን ኢየሱስ ክነብርህ ዝተሓረና ንሕና ኢና። ሎሚ መብራህትና ጭልምልም ትብል ትህሉ ትኸውን እሞ ብሓዲስ ንወልዓያ። ሎሚ ኩልና ካብ ገዛና ካብ ዕለታዊ ስራሓትና ንኹሉ ሓዲግና አብዚ ፍሉይ ቦታ ንርከብ አሎና። ብዙሕ ተዘክሮ ከሕድረልና ይኸእል።

- **ንአምላኽ አብ ሕይወትና ፍሉይ ቦታ ክንህቦ።** ካብ ኩሉ ዕለታዊ ናብራና ወጺኦና ምስ አምላኽና ዘሎና ርክብ ርኢና ክንክእል። አብዚ እንነብሮ ጥራሕ ተዓጺና ክነብር ከሎና እነፍርዮ ነገራት ውሑድ እዩ። ካብቲ ዕለታዊ ሕይወትና ውጽእ ኢልና ክነስተንትን ክንፍትን ከሎና ክንቅየር ይክአል እዩ። አምላኽ ዕላል ምስ ደቁ እሞ በይኖም ክሰምዕዎ ክሃረቦም ይደሊ እዩ። ምስ አምላኽ አዕሊልና ክንክእል። ዕላልና ምስ ሰብ ጥራሕ አይንግበሮ ምስ አምላኽ እውን ንግበሮ። ስለዚ ሎሚ ነዚ ዘሎናዮ ኩነታት ክንጥቀመሉ ምስ አምላኽ ክሃረብ ክሰምዖ ልበይ ክኸፍት ይግብአኒ ክንብል አሎና።
- **ብኹሉ ክንሕደስ ጥቕሚ አልኦ።** ብሥጋና ዕረፍቲ ብመንፈስና ህድአት አብ ልብና አንጊስና ንሰማያዊ አባና ክንሰምዕ ከሎና ተሓድሶ መንፈስን ሥጋን ክንረክብ ንኸእል። ሰብ መእዘኑ ክፈልጥ ዕረፍቲ የድልዮ። ከምቲ መምህርና ኢየሱስ ንዑ ደገ ንውጻእ ኢሉ ንሓዋርያቱ አብ ዕረፍቲ ዝውጽኦም ዝነበረ ንሕና እውን ክንሕደስ ንኹሉ ክንቅይር አብ ሕይወትና ዕረፍትና ጽምዋን ክንህብ አብዚ ቦታ ንርከብ አሎና።
- **ኩሉ ጊዜ እንኸዶ ጉዕዞ ከሰክፈና አለዎ።** አበይ ከምዘሎና ርኢና እንተ ከአልና እቲ መገዲ ክንፈልጦ ንኸእል ኢና። ሰብ ዝጠፈእ ዝኸዶ ዘሎ መገዲ ስለ ዝይፈልጥ እና ጠፍኦ ከሎ ድሓን አሎኹ እናበለ አብ ዝገደደ ጥፍአት ስለ ምርሕ እዩ። ሎሚ መገዲ

ጉዕዞ ሕይወትና ርኢና ክንክኢል ይግብአና። አብዚ ዘሎናዮ ዘመን መገዲ ከይጠፍአና GPS ዝብሃል ከይንጠፍእ መገዲ ዝሕብር ይጠቕመና። መገዲ እንተ ጠፍአና “Recalculating” እናበለት ቦቲ ዘሎናዮ አብቲ እንጉዳዩ መገዲ ዝወስድ ካልእ ትሕብረና። ብሓቂ አብ መንፈሳዊ ሕይወትና ክንርእዮ ዝግብአና ነገራት ክንሓስብ ይሕግዘና። ከይንጠፍእ ዝሕግዘና ብዙሕ ነገራት አሎና። ጸሎት ክንገብር ንሕሹክታ አምላኽ ሰሚዕና ክንክኢል እሞ ሓቀኛ መገዲ ክንክተል ይግብአና።

- **ኩልኹም ዝደኸምኩም ዝጸዓርኩም ናባይ ንዑ ከዕርፈኩም እየ ይብለና ኢየሱስ።** ሓቀኛ ዕረፍቲ አብ ኢየሱስ ኢዩ ዝርከብ። ዕረፍቲ ሥጋ ዘይኮነ ዕረፍቲ መንፈስ። ምስኡ ክነዕርፍ ቦትኡ ክንፈልጥ ቋንቋንኡ ክንፈልጥ አሎና። ቋንቋ ኢየሱስ ሰላም ፍቕሪ ሕድገት ምሕረት እዩ። አብዚ ከምዚ ሕይወት ዝነብር ከዕርፍ ጸገም የብሉን። ምስኩሉ ጸገምና ሓቲአትና አብ ኢየሱስ እንተ ተጸጋዕና ምሕረት ክነርክብ ኢና።

አብዚ ብሓንሳብ ኮና ነዚ ቅዳሴ ክነዕርግ እንከሎና ፍሉይ ጸጋን ምሕረትን የውህበና። ከልተ ወይ ሰለስተ ብስመይ አብ ዝተአከቡሉ አነ አብ ማእከሎም አሎኹ ኢሉና እዩ እሞ መድኅና አብ ማእከልና ስለ ዘሎ ብምሉእ ልብና ነዚ መስዋዕቲ ነዕርጎ። እዋናት ክረምቲ ስለ ዝኾነ ኩሉ ጠጢዑ ለምለም ኮይኑ ይርኤ አሎ። ኩሉ ተርኪሱ ንፍረ ክህብ ይሰናዶ አሎ እዚ ተፈጥሮን ባህርይን ዘይ ለባዊ ፍጡራት ዘርእይዎ እዩ ንሕና ደቂ ሰብ ግን ብዝያዳ ብአእምሮና ተመሪሕና ንአምላኽ ዝበቅዕ ክነፍሪ ልብና ክንከፍተሉ። አብ ኩሉ ሕይወትና ናቱ ኮና ጸሎትና ክነዕርግ ንአምላኽ ምሳኻ አሎኹ ንበሎ።

ነቲ ብዝተፈላለየ መገዲ አብ ልብና ዝተዘርኤ ሰናይ ዘርኢ አብ ፍረን አብ ምብቋልን ክነብጽሖ ይግብአና። አምላኽ ዝዘርኦሉ ዘርኢ ፍቕሪ፣ ዘርኢ ሰላም፣ ዘርኢ ሕውነት ከዕብዮ ክኹስኩሶ ሎሚ መዓልቱ እዩ እናበልና መብጽዓና ክነሓድስ ይግብአና።

አብ ገዛና አብ ሓዳርና አብ ሥራሕና ምስ ተመለስና ተሓዲስና አምላኽ ረኺብዮ ምስኡ ቀንዮ ሕይወተይ ብሓዲስ መንፈስ ክመርሕ ተበጊስ አሎኹ እናበልና ንሕልናና አብቲ ሓቀኛ መገዲ ክነትሕዞ እሞ መገዲ ሕይወት ክንጉዳዝ። ንአምላኽ አብ ቤቱ አብ ህዝቡ ክረኽቦ ኢልና ደቂ ክርስቶስ ኮና ፍቕሪ መለሊይና ክንገብር ሓይልን ጸጋን ንአምላኽ ንለምና።

አምላኽ ብሩኽ ክረምቲ ሂቡ ቃሉ አብ ልብና ዘፈሪ አብ ሃገርና ከአ መሬት እቲ እንጽብዮ አፍርያ በረኽት ክትህብ ክባርኸልና ንሰማያዊ አቦና በታ ርሕርሕቲ አደና ማርያም ገርና ንለምና።

አባ ንጉሠ ፍሥሓ